

Pol ndê bapia tilu-nga têtj

Timoti

Yom whê bapia dindec sa-nga

Pol ndöc gapocwalô ndöc Rom, ma kêsahê bu ñasawa sauñ oc sêndic iñ ndu, dec to ndê bapia tilu-nga dindec têtj Timoti. Pol tac whiñ Timoti ndu andô, ma to bapia dindec bu puc iñ dôñ bu lhac ñaŋga, ma maya dau me töc dau dom bu hoc ñawaê ñayham asê. Iñ tac whiñ bu Timoti lhac gitôm Yisu ndê ñgac siñ-nga ñayham dañ. Ma Pol gêm la Timoti bu yob dau tu mêtê sac tidau-tidau nañ oc êñsôwec tiatu têtj têtj ñambu-nga, ma kêtj puc iñ pi kêdôhônŋwaga tasan.

Pol gic hu ndê bapia

1 ¹Aô Pol, nañ gati Yisu Kilisi ndê ñapospel kêtjuc Anötö ndê atac whiñ. Iñ gic bata bu lau nañ sêkêtj whiñ Yisu Kilisi oc sêtap señ sêndöc tali-nga sa, dec kêyalij aô sa gati aposel, bu wahoc yom dau asê têtj lau. ²Gato bapia dindec têtj aneñ atuñgac tac whiñ-nga, am Timoti. Mwasij ti tawalô ma yom malô akêtj Damañ Anötö lu yac neñ Pômdau Yisu Kilisi têtj am.

Pol puc Timoti dôñ

³Aô gam akiñ Anötö tôm damañi sêkôm, ma galhac iñ aŋgô-nga ti atac pa su tu aneñ lêtj-nga. Ma tôm ôbwêc ti acsalô, aô gauc gêm am yêc aneñ mbec ñalôm, ma aô gam danje Anötö tu am-nga. ⁴Aô gauc gêm ndoc nañ hêclu dahu dauñ siñ, ma am tañ. Tu dinañ-nga aô tac whiñ bu walic am tiyham, oc kôm aô atac ñayham sa. ⁵Ma aô gauc gêm am nem lêtj kêtj whiñ ñaŋga-nga. Aô kayalê bu am nem pômwê Lois lu dinam Yunis sêkêtj whiñ ñaŋga, ma gakêtj whiñ bu am kêtjuc iñlu si lêtj. ⁶Tu dinañ-nga dec aô bu wateñ am bu gauc nem Anötö ndê mwasij nañ am kôc têtj ndoc aô gakêtj amañ sac am. Lhac ñaŋga ma kôm gweleñ ña mwasij dau ña-ñaclai, gitôm am kôm ya golom tiatu. ⁷Anötö kêtj ndê ñjalau têtj yac, ma bocdinañ dec datöc dauñ tu sake-nga? Iñ kêtj ndê ñjalau tu kêtj ñaclai têtj yac, ma tu dambo ti mêtê atac whiñ lau-nga, ma dayob dauñ neñ lêtj-nga.

⁸ Bocdinaŋ mayam daôm tu hoc yom asê pi yac neŋ Pômdau-ŋga dom. Ma mayam tu aô gandöc gapocwalô tu iŋ-ŋga dom. Mba! Lhac ŋaŋga whiŋ aô ma hêclu dahöc ŋawapac tu Yisu ndê ŋawaê ŋayham-ŋga, tôm Anötö dau kên ndê ŋaclai bu puc hêclu dôŋ. ⁹ Iŋ gêm yac si ma kêgalêm yac sa bu dasa iŋ ndê lêŋ dabuŋ. Iŋ kôm gêm dau tu yac neŋ ŋayham daŋ-ŋga dom. Magoc iŋ kôm tu iŋ dau ndê mêtê atac whiŋ ti êmwasiŋ yac-ŋga. Têŋ têm iŋ kên undambê ti nom su dom, naŋ iŋ kêmatiŋ yom tidôn bu êmwasiŋ yac tu Yisu Kilisi-ŋga. ¹⁰ Ma yac neŋ †Iŋgac Nem Yac Si-ŋga Yisu Kilisi meŋ hóc asê nom su, dec Anötö ndê mwasinŋ dau meŋ tiawê. Ma ŋawaê ŋayham tóc asê bu Yisu Kilisi ku ŋaclai dambac ndu-ŋga dulu, ma iŋ ti yac neŋ seŋ dandöc taŋli ŋapaŋ-ŋga. ¹¹ Ma tu ŋawaê ŋayham dau-ŋga, dec Anötö kêyaliŋ aô sa gati ŋgac aheŋ-ŋga ma aposel, ma kêkiŋ aô bu wandôhôn lau. ¹² Tu dinaŋ-ŋga dec gahöc ŋawapac dindec. Magoc aô mayanŋ dauŋ dom, galhac ti atac pa su. Iŋahu bu aô gakêŋ whiŋ Yisu Kilisi, ma aô kayalê iŋ tidôn. Ma gakêŋ dauŋ ti neŋ gêm hoŋ sip iŋ amba, ma gakêŋ whiŋ bu iŋ gitôm bu yob ŋapep e bêc ŋambu-ŋga.

¹³ Yom ŋandô naŋ aô kaddôhôn têtŋ am, naŋ kóc dôŋ gitôm dôhôn ŋayham bu êndôhôn têtŋ lau. Ma lêŋ dakêŋ whiŋ-ŋga ti atac whiŋ asidôwai-ŋga, naŋ gic lau sêkêŋ whiŋ Yisu Kilisi-ŋga ŋawaê, naŋ am sap dôŋ ŋaŋga. ¹⁴ Iŋalau Dabuŋ naŋ mbo yac lau dakêŋ whiŋ-ŋga neŋ ŋalôm, naŋ puc am dôŋ bu yob yom ŋandô dakêŋ whiŋ-ŋga naŋ aô gakêŋ sip am amam su.

¹⁵ Am kêyalê bu Pigelas lu Hemogene ma lau Esia-ŋga hoŋ naŋ sêmbo malac Rom, naŋ sêhu aô siŋ su. ¹⁶ Magoc aô wateŋ Pômdau bu tawalô Onesiporas ti ndê gôlôwac hoŋ, ŋahu bu iŋ gêm aô sa tidim daêsam. Ma iŋ maya tu aô gandöc gapocwalô-ŋga dom. ¹⁷ Têtŋ ndoc iŋ hóc asê malac Rom, naŋ kêsalê aô ŋaŋga e tap aô sa. ¹⁸ Ma am kêyalê su bu têtŋ ndoc aô gambo malac Epesas, naŋ iŋ gêm aô sa daêsam. Tu dinaŋ-ŋga aô wateŋ Pômdau bu tawalô iŋ, ma nem iŋ sa têtŋ bêc ŋambu-ŋga.

2 ¹ Bocdinaŋ aneŋ balê, lhac ŋaŋga tôm Yisu Kilisi ndê mwasinŋ puc am dôŋ. ² Yom naŋ aô gahoc asê yêc lau daêsam aŋgô-ŋga, naŋ am ŋgô su ma kêyalê. Kwahic dec aô bu wasôm têtŋ am bu êmyaliŋ lau ŋatô sa, naŋ sêsap Kilisi ma yom ŋandô dôŋ ŋaŋga, ma êmdôhôn yom dau têtŋ ŋac e sêŋyalê tidôn, goc sêkôm gwelêŋ sêwhiŋ am ma sêndôhôn lau ŋatô. ³ Lhac ŋaŋga ma hóc ŋawapac whiŋ yac, tôm Yisu Kilisi ndê ŋgac siŋ-ŋga ŋayham daŋ. ⁴ Iŋgac siŋ-ŋga ŋayham kóc gauc pi iŋ ndê gwelêŋ ndic siŋ-ŋga ŋapaŋ, ma hêgo dau tu gêm ŋatô-ŋga dom. Iŋahu bu iŋ bu kôm gêm hoŋ tôm iŋ ndê ŋadau tac whiŋ. ⁵ Ma ŋalêŋ tigerŋ, asa naŋ kêti whiŋ lau naŋ sênti tu sêhóc gêgêlêc dandi-ŋga, naŋ kêti kêkuc ŋagôliŋ solop. Iŋ bu êŋkuc ŋagôliŋ dom, dec oc tôm dom bu iŋ kóc ŋaôli naŋ gic waê ŋgac ŋamata-ŋga. ⁶ Ma ŋalêŋ solop bu ŋgac gwelêŋ andô kóc gêm ŋandô

tu neŋ-nga yêc ndê ôm tinjamata. ⁷Kôc gauc pi aneŋ yom hoŋ dindec, bu Pômdau oc whê am nem gauc sa pi yom dau ŋahu.

⁸Am bu hôc ŋawapac, dec gauc nem Yisu Kilisi naŋ sa akêŋ Dawid ndê toŋ, naŋ Anötö uŋ iŋ sa akêŋ lau batê-nga. Ŋawaê ŋayham naŋ aô gahoc asê, naŋ ŋahu iŋ dau. ⁹Tu ŋawaê ŋayham dau-nga, dec gahôc ŋawapac ma sêsô aô dôŋ ŋa sen gitôm ŋgac sac daŋ. Ŋac sêsô aô dôŋ, magoc oc tôm dom bu sêsô Anötö ndê yom dôŋ. ¹⁰Aô galic ŋayham bu wahôc ŋawapac, tu bu wanem lau naŋ Anötö kêyalin ŋac sa muŋ su, naŋ sa. Aô bu watôc seŋ têtŋ ŋac bu sêtap Anötö ndê mwasinŋ nem ŋac si-nga sa tu Yisu Kilisi-nga, ma sêndôc tali ŋapaŋ yêc Anötö ndê gameŋ ŋawê-nga.

¹¹Yom dindec iŋ yom ŋandô solop:

Yac bu dambac ndu dawhinŋ Yisu, oc dambo taŋli dawhinŋ iŋ bocdinaŋ.

¹²Yac bu dalhac ŋaŋga têtŋ ndoc ŋawapac tap yac sa, dec yac oc danem gôlinŋ dawhinŋ iŋ.

Yac bu dasôm bu dati iŋ ndê dom ma dasêc iŋ ahuc, dec iŋ oc sêc yac ahuc bocdinaŋ.

¹³Yac bu dakêŋ whiŋ gwalec, tigeŋ Yisu iŋ Yom Ŋandô Ŋadau, ma yom bocke naŋ iŋ gic bata tu yac-nga, naŋ oc kôm ŋandô sa. Ŋahu bu iŋ gitôm dom bu sêc dau ndê yom ahuc.

Anötö ndê lau gwelen-nga si lêtŋ

¹⁴Yom hoŋ dindec, am kêŋ lhac gôlôwac dabuŋ si gauc ŋapaŋ e tidônŋ ŋac. Yêc Anötö aŋgô-nga kêŋ puc ŋac bu sêseŋ dandi tu yom ŋambwa-ŋambwa-nga dom. Ŋac bu sêseŋ dau, dec oc ŋandô mba, ma oc kôm lau ŋatô si sêkêŋ whiŋ tisac. ¹⁵Êmsahê ŋaŋga bu kôm nem gwelen hoŋ bu ndic Anötö tandô ŋayham. Ma iŋ oc lic am gitôm ŋgac gwelen-nga ŋayham naŋ whê iŋ ndê yom ŋandô sa ŋapep, ma gêtŋ daŋ oc kôm am mayam daôm dom. ¹⁶Ndic ahê lau naŋ sêŋlihiŋ Anötö siŋ ma sem yomgalôm pi gêtŋ ŋambwa-ŋambwa nom-nga ŋapaŋ. Bu lau naŋ sêsap yom kaiŋ dinaŋ dôŋ, naŋ si mêtê sac oc êŋsôwec tiatu ŋapaŋ e sêhu Anötö siŋ gacgeŋ. ¹⁷Ma yom dau oc tiapa ma kôm lau sêtisac, nditôm gambocbôm sac naŋ gêtŋ lau tidac-tidac. Himeneus lu Piletus sêmbo lau dinaŋ si toŋ ŋalôm. ¹⁸Ŋlu sêhu yom ŋandô siŋ su. Sêsôm têtŋ lau bu ndoc lau sêtisa akêŋ lau batê-nga meŋ hôc asê su. Ma bocdinaŋ sêkôm lau ŋatô si sêkêŋ whiŋ tisac.

¹⁹Magoc Anötö ndê yom ŋandô iŋ gitôm alhê ŋaŋga, naŋ iŋ po iŋ ndê gôlôwac dabuŋ sa sêlhac ŋahô. Ma iŋ kêŋ yom ŋalhô dinda lu têtŋ yac bocdec bu, “Lau naŋ sêti Pômdau ndê lau, naŋ iŋ kêyalê ŋac hoŋ tidônŋ,” ma “Lau hoŋ naŋ sêsôm bu sêkêŋ whiŋ Pômdau, naŋ sêhu mêtê sac hoŋ siŋ maŋ.”

²⁰Wapa gwelen-nga tidau-tidau yêc ŋgac ti lêlôm ndê andu ŋalôm. Ŋatô gic waê gwelen tiwaê, ma ŋatô gic waê gwelen bambalinŋ. Gêtŋ tiwaê

sêmasañ ɲa gol ma silba, ma gêɲ waêm̄ba sêmasañ ɲa a me nom. ²¹Ma yêc yac ɲamalac bocdinaɲ. Mêtê daêsam yêc tu taɲkuc-ɲga. Asa naɲ timêtê dau ɲapep ma hu mêtê sac hoɲ siɲ, naɲ gitôm gêɲ naɲ sêmasañ ɲa gol ma silba. Iɲ oc ti ɲgac akiɲ ɲayham ma dabuɲ bu nem akiɲ yac neɲ ɲadau, ma iɲ oc tôm bu kôm gwelɛɲ ɲayham-ɲayham daêsam.

²²Mêtê ɲalôm ɲagalac-ɲga naɲ balêi sêkôm, naɲ hu siɲ gacgeɲ. Ma êmkuc lêɲ gitêɲ ti mêtê dakêɲ whiɲ-ɲga ti atac whiɲ lau-ɲga ma lêɲ yom malô-ɲga, tôm lau naɲ sêkêɲ whiɲ Pôm̄dau sêkôm ti ɲalôm ɲawasi eɲ. ²³Lau naɲ sêseɲ dau tu yom gauc mbasi-ɲga, naɲ ndic sôn̄ daôm whiɲ ɲac dom. Bu yom kaiɲ dinaɲ oc li lau sa ma sêkêɲ kisa dandi.

²⁴Asa naɲ bu ti Pôm̄dau ndê ɲgac akiɲ ɲayham, naɲ ndic ahê yom naɲ kôm lau sêseɲ dau-ɲga maɲ. Ma iɲ kôc ndê ɲalôm dôn̄ ma tac ɲandê ɲagahô tu gêɲ naɲ lau sêkôm têɲ iɲ-ɲga, naɲ dom. ɲayham bu iɲ ɲgac tigauc naɲ gitôm bu êndôhôn̄ lau ɲatô, ma iɲ kôm mêtê malô ti ɲayham têɲ lau hoɲ. ²⁵Lau naɲ bu sêseɲ Anötô ndê yom ɲandô, naɲ goc iɲ oc êndôhôn̄ ɲac ti ndê ɲalôm malô, bu mboe Anötô oc kêɲ ɲac sênem si ɲalôm kwi, ma whê ɲac si gauc sa e sêɲyalê yom ɲandô. ²⁶ɲac oc sêɲyalê bu muɲ-ɲga sêpeɲ sêsip Sadaɲ ndê akô si, ma sêti iɲ ndê lau akiɲ ɲambwa naɲ sêkôm tôm iɲ atac whiɲ. Magoc ɲac bu si gauc sa ma sênem dau kwi, dec oc tôm bu sêhu Sadaɲ siɲ ma sêsa Anötô ndê lêɲ.

Mêtê sac têm ɲambu-ɲga-ɲga

3 ¹Aô wasôm têɲ am bu têɲ têm ɲambu-ɲga mêtê sac daêsam oc meɲ sa. ²Lau oc atac whiɲ dau ma atac whiɲ mone hôc gêlêc, ɲac oc sêpo dau sa ma sêsôm yom sêtoc dau sa-ɲga daêsam, sêsôm yom sac-sac daêsam, danɲapêc têɲ damba ti dindai, sênem danɲe lau naɲ sêkêɲ gêɲ têɲ ɲac-ɲga dom, ma sêtec mêtê dabuɲ ti mêtê gitêɲ. ³ɲac oc atac whiɲ lau dom ma sêsôm yom sac pi ɲac, ma ɲac oc sêsuc lau ɲatô si yom kwi dom. ɲac oc sênem gôliɲ dau si lêɲ ɲapep dom, sêkôm gêɲ hoɲ bambaliɲ tôm si atac whiɲ, sêndic lau ti sêkôm ɲac ɲayom, ma sêtec mêtê ɲayham ti gêɲ ɲayham hoɲ. ⁴ɲac lau sêpêɲ biakiɲ-ɲga, lau naɲ si lêɲ saɲsalaɲ, ma lau sêtoc dau sa-ɲga. ɲac atac whiɲ Anötô dom, tigeɲ ɲac atac whiɲ gêɲ ɲayham-ɲayham nom-ɲga hôc gêlêc su. ⁵ɲac sêsa si lêɲ gitôm sem akiɲ Anötô, tigeɲ sêsêc iɲ ndê ɲaclai ahuc. Am mbo ahê lau kaiɲ dinaɲ hoɲ. ⁶Bu ɲac si lau ɲatô sêmbac yom lau e lau dau sêkôc ɲac sa. Ma sêndôhôn̄ ɲac si yom tasan̄ têɲ lauwhê gauc babalê, e lauwhê dau sêsôc ɲac si yom ɲapu. Lauwhê kaiɲ dinaɲ mêtê sac ti mêtê ɲalôm ɲagalac-ɲga gêm ɲac si ɲalôm ahuc. ⁷ɲac atac whiɲ bu sêɲgô yom daêsam, ma tac whiɲ bu lau sêndôhôn̄ ɲac, magoc ɲac si gauc sa dom pi yom bocke iɲ yom ɲandô. ⁸Kêdôhôn̄waga tasan̄ dinaɲ sêkêɲ kisa yom ɲandô tôm Yanis lu Yambres sêkêɲ kisa Moses.^a ɲac si

^a **3:8** Yanis lu Yambres - ɲgac lu dinaɲ si ɲaê yac oc datap sa yêc Yom Lêɲsêm Akwa dom. Magoc lau ɲatô gauc gêm bu iɲlu ɲgac mbectoma lu naɲ sêkôm gêɲ dalô bu sêhôn̄ gêlêc gêɲ dalô naɲ Moses kôm. Alic Eks 7:11, 22 ma 9:11.

gauc tisac su, ma ñac si sêkêñ whiñ Anötö mbasi sambuc. ⁹Magoc ñac si gwelen oc nem ñandô dom, ñahu bu lau tiguaç hoñ oc sêñyalê bu ñac si lêtñ iñ lêtñ gauc mbasi-ña, tôm Yanis lu Yambres si lêtñ.

Pol gêm la Timoti

¹⁰Am daôm kêyalê aô tidôn. Am kêyalê yom hoñ nañ aô kadôhôn, ti aneñ lêtñ gambo-ña, ma ñahu bocke dec gakôm gwelen, aneñ lêtñ gakêñ whiñ-ña ti atac whiñ lau-ña, ma lêtñ galhac ñaña ma gahôc ñawapac ti atac malô-ña. ¹¹Am kêyalê gêtñ hoñ nañ hóc asê aô yêc malac Antiok, malac Aikoniam ma malac Listra, ma ñawapac ti ñandê hoñ nañ aô gahôc. Magoc Pômdau kégaho aô su yêc gêtñ hoñ dinañ. ¹²Yomandô wasôm têtñ am. Lau hoñ nañ sêkêñ whiñ Yisu Kilisi, ma atac whiñ bu sêsa lêtñ gitêtñ, nañ lau oc sêkêñ kisa ñac bocdinañ. ¹³Ma lau sac ti lau tasanñ si lêtñ sac oc tisac sambuc. Ñac oc sêñsau lau ma lau oc sêñsau ñac.

¹⁴Ma am daôm, yom nañ am kêdôhôn ma kêtñ whiñ su, nañ sap dôñ. Ñahu bu lau nañ sêndôhôn am, nañ am kêyalê ñac ti ñac si lêtñ gitêtñ su. ¹⁵Têtñ ndoc am mbo balê, nañ am kêyalê Anötö ndê yom dabuñ nañ sêto yêc nañ. Yom dau gitôm bu kêtñ gauc têtñ yac e dakêtñ whiñ Yisu Kilisi ma datap Anötö ndê mwasinñ nem lau si-ña sa. ¹⁶Ma Anötö ndê yom hoñ nañ sêto yêc nañ, iñ ndê Ñalau gêm gôlinñ lau dec sêto. Bocdinañ yom dau iñ ñayham bu tandôhôn têtñ lau, tu datôc lau si giso asê ma tamatôc ñac-ña, ma tu dawhê Anötö ndê lêtñ gitêtñ sa-ña. ¹⁷Yac dakôm bocdinañ tu bu Anötö ndê lau sêñyalê iñ ndê yom hoñ tidôn, ma yom dau nem ñac sa e sêkôm si gêtñ sambob ñapep eñ.

4 ¹Am kêyalê bu Yisu Kilisi oc mbu meñ ti ñaclai atu bu nem gôlinñ gêtñ hoñ, ma iñ oc êñsahê lau tali ma lau batê pi ñac si mêtê. Yêc iñ añgô-ña, ma yêc Anötö añgô-ña, aô bu wandic yomso am bocdec bu. ²Nem mêtê lau, ma whê Anötö ndê yom sa têtñ ñac tôm têtñ hoñ. Kêtñ puc lau bu sêkôm sac dom, ma ñac nañ sêkôm giso, nañ tóc ñac si giso asê e sêkac si ñalôm kwi. Êmgilí lau hoñ bu sêlhac ñaña. Puc daôm dôñ ma lhac ñaña ti atac pa su. Ma whê gêtñ hoñ sa yêc awê têtñ lau. ³Bu têtñ oc meñ sa, nañ lau oc sêtec bu sêñgô yom ñandô pi Anötö ndê lêtñ. Magoc ñac oc atac whiñ bu sêñgô yom nañ puc ñac dôñ bu sêkôm mêtê sac-sac tôm ñac dau si atac whiñ. Tu dinañ-ña dec ñac oc sêsap kêdôhônwaga tasanñ dôñ, ma sêhê danña ñac si yom ñapep eñ. ⁴Ñac oc sêpôc danñasuñ ahuc têtñ yom ñandô, ma tac whiñ bu sêñgô lau andô si miñ ñambwa-ñambwa.

⁵Magoc am ñgac daôm ñgô. Yob daôm bu kôm gêtñ hoñ ti gauc eñ. Hóc ñawapac ti atac pa su, hoc ñawaê ñayham asê têtñ lau, ma kôm am nem gwelen nem akiñ Anötö-ña hoñ ñapep ma ti atac whiñ.

⁶Ma aô dauñ dec, kasahê bu têtñ meñ kêpiñ bu wahu nom dindéc siñ. Aneñ têtñ wambo nom-ña gitôm laclhu wain-ña nañ sêkêc pi alta ti da

têṅ Anötö, ma kêpiṅ bu pacndê. ⁷Aö galhac ṅaṅga ma gac siṅ tu Anötö ndê yom ṅayham-ṅga, aö kati e gahôc asê ṅabatij su, ma gakôc aneṅ gakêṅ whij dôn. ⁸Pômdau, yac neṅ ṅgac gitêṅ êmatôc yac-ṅga kêmasaṅ ṅaôli ṅayham bu kêṅ têtṅ lau gitêṅ têtṅ bêc ṅambu-ṅga. Ma malô aö watap ṅaôli ṅayham dau sa. Magoc aö taṅwasêṅ dom. Lau hoṅ naṅ sêkêṅ bata Yisu bu mbu meṅ, naṅ oc sêtap si ṅaôli ṅayham sa bocdinaṅ.

Pol tac whij bu Timoti têtṅ ij ndi

⁹Aö tac whij bu am êmasaṅ daôm ṅagahô ma têtṅ aö mweṅ. ¹⁰Bu aö kakinṅ Kresens têtṅ gameṅ Galesia-ṅga gi, ma Taitus têtṅ gameṅ Dalmesia-ṅga gi. Ma Demas hu aö siṅ ma kôlhô têtṅ malac Tesalonika gi, ṅahu bu ij tac whij gêtṅ nom-ṅga hôc gêlêc su. ¹¹⁻¹²Aö kakinṅ Tikikus têtṅ malac Epesas gi su, ma Luk tawasê dec mbo whij aö. Têtṅ ndoc am mweṅ, goc kôc Mak whij am, bu ij ṅgac ṅayham bu nem aö sa tu aneṅ gwelenṅ-ṅga. ¹³Ma kôc aneṅ ṅakwê baliṅ naṅ gahu siṅ whij Kapus yêc malac Troas, ma kôc aneṅ bapia tilhuṅ. Ma aö tac whij ṅandô bu am kôc aneṅ bôc ṅamlic ṅatô, naṅ sêto Anötö ndê yom pi, naṅ whij.

¹⁴Aleksanda, ṅgac pec ain-ṅga dinaṅ, ij kêṅ kisa aö ma kôm mêtê sac daêsam têtṅ aö. Pômdau oc kêṅ ṅagêyô têtṅ ij, êṅkuc ij ndê mêtê sac. ¹⁵Yob daôm tu ij-ṅga, bu ij kêṅ kisa yac tu gwelenṅ ṅawaê ṅayham-ṅga, ma kalhac lau ahuc bu sêṅgô dom.

¹⁶Têtṅ ndoc ṅamata-ṅga naṅ lau Rom-ṅga sêmatôc aneṅ yom, naṅ lau daṅ sêpuc aö dôn dom, hoṅ sêhu aö siṅ. Magoc aö wateṅ Anötö bu suc ṅac si giso kwi. ¹⁷Têtṅ ndoc dinaṅ Pômdau dau kalhac whij aö ma puc aö dôn, dec gam mêtê hoṅ timala ma †lau gameṅ apa-ṅga hoṅ naṅ sêmbo andu sêmatôc yom-ṅga, naṅ sêṅgô. Ma ij kêgaho aö su yêc layon whasuṅ.^b ¹⁸Ma aö gakêṅ whij bu ij oc nem aö si yêc gêtṅ hoṅ naṅ lau sac bu sêkôm têtṅ aö, ma kêṅ aö wandôc ṅayham yêc ij ndê gameṅ undambê-ṅga. Dahoc ij ndê waê asê kwahic dec ma tôm bêc hoṅ ndi. Yomandô!

Yom ṅambu-ṅga

¹⁹Kôm aneṅ acsalô ṅayham têtṅ Prisila lu ij nakweṅ Akwila ma têtṅ lau hoṅ naṅ sêmbo Onesiporas ndê andu. ²⁰Erastas gacgeṅ mbo malac Korin, ma gahu Tropimus siṅ mbo malac Miletus, bu ij gêm bac. ²¹Aö tac whij bu am mweṅ ṅagahô, ma hôc asê dindec muṅ su, naṅ goc ndoc uhô-ṅga. Yubelas lu Pudens, ma Lainas lu Klaudia ma asidôwai gameṅ dindec-ṅga hoṅ sêkêṅ si acsalô têtṅ am. ²²Pômdau whij am ma ij ndê mwasij puc mac hoṅ dôn.

^b 4:17 Pol sôm bu Pômdau gêm ij sa bu layon seṅ ij dom. Têtṅ têm dinaṅ lau naṅ sêkêṅ kisa lau sêkêṅ whij-ṅga naṅ sêkêṅ daêsam têtṅ layon seṅ ṅac. Tigeṅ ṅac sic yao bu sêkêṅ lau Rom-ṅga têtṅ layon dom. Pol ij ṅgac Rom-ṅga (Apo 16:37) ma tu dinaṅ-ṅga lau atu-tu gauc gêm bu Pol ndê yom dinaṅ ij gitôm yom gôlinṅ, ma lau sac naṅ sêkêṅ kisa ij, naṅ ij gêm dôhôn ṅac pi layon.